

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī śrīnivāsācāryasūriṇā viracitam
॥ śrī mayūrapura
vēṅkaṭēśasuprabhātam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī mayūrapura vēṅkaṭēśasuprabhātam ॥

śrīmān vēṅkaṭanāthāryaḥ kavitarikakēsarī |

vēdāntācāryavaryō mē sannidhattāṃ sadā hṛdi ॥

kausalyāsuprajārāma pūrvā sandhyā pravartatē |

uttiṣṭha naraśārdūla kartavyaṃ daivamāhnikam ॥

uttiṣṭhōttiṣṭha gōvinda uttiṣṭha garuḍadhvaja |

uttiṣṭha kamalākānta trailōkyam maṅgalaṃ kuru ॥

vēdāntadēśikapadē vinivēṣṭumīśaḥ

śrīmānasau prayatatē vṛṣaśailanāthaḥ |

sa tvāṃ nirīśajanagarvavimōcanāya

śrutyantadēśika kavīśvara suprabhātam ॥ 1 ॥

vēdāpahārajanitaśramanōdanāya

hēṣāravēṇa madhukaiṭabhaśatrunāśin |

vēdāntadēśikasupūjitadivya-mūrtē

lakṣmīhayānanavibhō tava suprabhātam ॥ 2 ॥

rakṣōvināśa makharakṣaṇa cāpabhaṅga

sītāvivāha vanagāhana sētukārin |

cicchēda yō daśamukhasya śirāṃsi vīra

tē jānakīramaṇa rāghava suprabhātam ॥ 3 ॥

prahlādapīḍanasamuttharuṣā suvarṇa -
stambhādudētya kaśipuṃ ca hiraṇyapūrvam |
vakṣōvidāramavadhīḥ bhagavannakhaistvam
lakṣmīṅṛkēsarivibhō tava suprabhātam || 4 ||

yasyāṭṭahāsavivṛtaṃ vadaṇaṃ vilōkya
tuṣṭūṣuvō ripusamūharaṇē piśācāḥ |
bhītā naṭanti purataśca saha priyābhiḥ
śaurē rathāṅgabhagavan tava suprabhātam || 5 ||

mātassamastajagatāṃ madhukaiṭabhārēḥ
vakṣōvihārarasikē karuṇāmṛtābdhē |
kṣīrāmburāśītanayē śritakalpavalli
śrīśrīnivāsadayitē tava suprabhātam || 6 ||

dēvādhidēvamunibr̥nda supūjitāṅghrē
santaptakāñcanamanōharadivyaṃ mūrtē |
nityābhivāñchitasarōruhapādapadmē
śrīvēṅkaṭēśadayitē tava suprabhātam || 7 ||

śrīpadmanābha ! puruṣōttama ! vāsudēva !
vaikuṅṭha ! mādharma ! janārdana ! cakrapāṇē ! |
śrīśrīnivāsa ! garuḍadhvaja ! puṣkarākṣa !
śrīman ! surāsurapatē ! tava suprabhātam || 8 ||

atryādikā munigaṇāḥ viracayya nitya -
karmāṇi phullasarasīruhapuṣpavargān |
pādārpaṇāya pariḡrhya purō lasanti
śrīgāruḍācalapatē tava suprabhātam || 9 ||

nityāścaturmukhapurandaraśaṅkarādyāḥ
siddhāssanātana sanandana yōgivarāyāḥ |
tvāmarcituṃ vividhapuṣpakarāḥ vasanti
śrīvēṅkaṭācalapatē tava suprabhātam || 10 ||

kandarpasundaratiraskṛtadivya-mūrtē
kāntākucāmburuha kuṭmalalōladṛṣṭē |
sauhārdasaumyakarūṇādiguṇaikasindhō
nārāyaṇācalapatē tava suprabhātam || 11 ||

matsyākṛtē ! kamaṭharūpa ! varāharūpa !
śrīmannṛsiṃha ! dhṛtavāmana ! jāmadagnya ! |
kākutstharāma ! balabhadra ! vihārakṛṣṇa !
kalkin ! vṛṣācalapatē ! tava suprabhātam || 12 ||

sandhyāmupāsyā muni yāmuna lakṣmaṇādyāḥ
saṅgrhya puṇyasaritaḥ kanakāmbujāni |
tiṣṭhanti tē padayugārcanajāgarūkāḥ
śrī añjanācalapatē ! tava suprabhātam || 13 ||

lakṣmīnivāsa niravadyadayaikasindhō
saṃsāragartavinipātita bhaktavargān |
saṃrakṣaṇārthamiha barhipurāvatīrṇa
śrī vēṅkaṭācalapatē ! tava suprabhātam || 14 ||

pārśvadvayasthitaramāmahisōbhamāna !
śrīmanmayūrapurabhāgyakṛtāvatāra ! |
svāmin ! suśīla ! sulabhāśritapārijāta !
śrīvēṅkaṭācalapatē ! tava suprabhātam || 15 ||

brahmēndrarudradhanadapramukhāśca dēvāḥ
bhaktā nijānugūṇakiṅkaratāniyuktāḥ |
tiṣṭhanti sēvitumanarghanavōpahārāḥ
śrīman ! mayūrapuranāyaka ! suprabhātam || 16 ||

yasyārcanāya tulasīdalabilvapatrā -
nyādāya bhaktisuyutō vṛṣabhādhirūḍhaḥ |
jāgarti kiṅkaratayā pramathādhināthaḥ
śrīvēṅkaṭācalapatē ! tava suprabhātam || 17 ||

trāṇāya sādhuvitatērasatāṃ nihatyai
dharmasya rakṣaṇakṛtē ca sanātanasya |
kāruṇyataḥ kalitavān vividhāvatārān
śēṣādriśēkharavibhō ! tava suprabhātam || 18 ||

snātvā viśuddhamanasā kalitōrdhvapuṇḍrāḥ
dhautāṃbarāḥ draviḍavēdavibhūṣitāsyāḥ |
śrīvaiṣṇavāśca vicaranti pavitrahastāḥ
padmākṣaśōbhitagalāḥ tava suprabhātam || 19 ||

vārāṅganāḥ śravaṇa maṅgalagītiraktāḥ
vīṇāmṛdaṅgavivaśīkṛtalōkacittāḥ |
nīrājanam kalayitum puratō yatantē
śrīman mayūrapuranāyaka ! suprabhātam || 20 ||

bhēryādighōṣitamanantaparicchadāḍyam
ārōpya hēmakalaśam kalabhē'bhiṣēktum |
āyāti puṇyasaritaḥ paricārakaughāḥ
śrīman mayūrapuranāyaka ! suprabhātam || 21 ||

bhaktā mayūrapuravāsīdvijōttamādyāḥ
dvārē vasanti varapuṣpaphalādiyuktāḥ |
tvannāmakīrtanaratāḥ kalitōrdhvapuṇḍrāḥ
śrīman mayūrapuranāyaka ! suprabhātam || 22 ||

tvatpūjanāya saritaḥ suguṇaṃ prakṛṣṭaṃ
tīrthaṃ suvarṇaghaṭapūritamādarēṇa |
dhṛtvā tvadarcanaparāḥ vibudhā lasanti
śrīman mayūrapuranāyaka ! suprabhātam || 23 ||

tvadbōdhanāya caturāssuranārivarīyāḥ
gāyanti gānakuśalāḥ tava divyavṛttam |
nṛtyanti nartanaparāḥ varavāramukhyāḥ
śrīman mayūrapuranāyaka ! suprabhātam || 24 ||

udbudhya pañjaragatāḥ ramaṇīyavācaḥ
bhuktāvasēṣitaphalāni viṣṛjya sadyaḥ |
līlāśukāḥ paripaṭhanti bhavaccaritraṃ
śrīman mayūrapuranāyaka ! suprabhātam || 25 ||

tvatkīrtivarṇanamanōharamāttatālaṃ
gādhāsahasramabhitaḥ pariyanti vīthyām |
gāyanta uccaninadaṃ tava bhaktavargāḥ
śrīman mayūrapuranāyaka ! suprabhātam || 26 ||

sauvarṇadaṇḍayutacāmarayugmahastāḥ
śrīmādhavēti tava nāma muhurvadantaḥ |
bhṛtyāḥ svakṛtyaniratāḥ haribhaktiyuktāḥ
tiṣṭhanti barhipuranāyaka ! suprabhātam || 27 ||

tuṅgāsturaṅganivahāḥ śubhalakṣmayuktāḥ
mattā mataṅgajagaṅāśca purō lasanti |
dhēnuśca vatsasahitaḥ pravibhāti cāgrē
śrīman mayūrapuranāyaka ! suprabhātam || 28 ||

santaḥ suvarṇakalaśēṣu jalāśayasya
karpūra kuṅkuma lavaṅga sugandhitīrtham |
dhṛtvā bhavantamabhiṣēktumiha tvarantē
śrīnīlakaṅṭhapuranāyaka ! suprabhātam || 29 ||

utphullasaumyavadanaṃ tava divyarūpaṃ
saṃsēvitum tviha samāgatabhaktavargāḥ |
anyōnyamādaravaśāt kalahāyamāṅāḥ
tiṣṭhanti vēṅkaṭapatē ! tava suprabhātam || 30 ||

kṛtaṃ vṛṣācalēśasya śrīnivāsākhyasūriṅā |
suprabhātamidaṃ bhūyāt satāṃ santōṣakāriṅam || 31 ||

|| iti śrī mayūrapura vēṅkaṭēśasuprabhātaṃ samāptam ||

kavitārkkikasiṃhāya kalyāṅgaṅaśālinē |
śrīmatē vēṅkaṭēśāya vēdāntaguravē namaḥ ||